

## جسم پر ٹیٹو بنانا ہو تو وضو و غسل کا حکم

دارالافتاء اہلسنت (دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ جسم پر بعض لوگ سوئی یا مشین سے کھودائی کروا کر سرمہ وغیرہ بھرا کر جسم پر مختلف جانوروں کے ٹیٹو بنواتے ہیں، شرعی رہنمائی درکار ہے کہ اس طرح کرنا کیسا ہے؟ اگر کسی نے بنوایا ہو تو اب اس کو ختم کروانا ضروری ہے یا نہیں جبکہ اب وہ جلد کے اندر جا چکا ہے، اسے ختم کرنے کے لیے دوبارہ جلد کی چیر پھاڑ کرنی پڑے گی؟ اس ٹیٹو کی موجودگی میں اس کا وضو ہو جاتا ہے یا نہیں؟

### جواب

اپنے جسم پر سوئی یا مشین سے کھودائی کروا کر، اس میں سرمہ وغیرہ بھرا کر اس سے مختلف جانوروں وغیرہ کا ٹیٹو بنانا، ناجائز و حرام ہے، کہ یہ کئی حرام افعال کا مجموعہ ہے: جیسے:

(1) یہ اللہ عزوجل کی پیدا کی ہوئی شے میں رد و بدل کرنا ہے۔

(2) اپنے جسم کو بلاوجہ شرعی ایذا دینا ہے۔

(3) جاندار کی تصویر بنانا، ناجائز و حرام ہے۔ اور ان سب کاموں سے شریعت مطہرہ نے منع فرمایا ہے۔

نیز اگر کسی نے جسم پر ٹیٹو بنوایا ہو تو اگر دوائی وغیرہ کسی علاج سے اسے ختم کرنا ممکن نہ ہو بلکہ کھال کی چیر پھاڑ کرنی پڑے گی یا زخم لگانے کی ضرورت پڑے گی تو اسے ختم نہ کیا جائے کہ شریعت مطہرہ اسے اس چیز کا مکلف نہیں بناتی۔ اس صورت میں گناہ سے بری ہونے کے لیے سچی توبہ کافی ہے۔ اور رہی بات اس ٹیٹو کی موجودگی میں اس کے وضو کی تو اس صورت میں وضو ہو جائے گا کیونکہ ٹیٹو میں موجود سرمہ یا نیل تو جلد کے نیچے گوشت میں داخل ہو چکا ہوتا ہے اور جلد کا وہ حصہ جس کو دھونا فرض ہے اس پر ٹیٹو کا صرف رنگ اور اثر ظاہر ہوتا ہے، اس کا کوئی جرم و عین موجود نہیں ہوتا اور محض رنگ جسم تک پانی پہنچنے سے مانع نہیں ہوتا، جیسا کہ مہندی کی رنگت مانع وضو و غسل نہیں۔

تغییر خلق اللہ شیطانی کام ہے۔ چنانچہ اللہ عزوجل ارشاد فرماتا ہے ﴿وَلَا مَرَّةً تَهْمُ فَلْيَعْبِرْنَ خَلْقَ اللّٰهِ﴾ ترجمہ کنز الایمان: اور ضرور

انہیں کہوں گا کہ وہ اللہ عزوجل کی پیدا کی ہوئی چیزیں بدل دیں گے۔ (پارہ 5، سورہ نساء، آیت 119)

اس آیت کریمہ کے تحت تفسیر قرطبی، جلد 5، ص 392، تفسیر خازن، جلد 1، صفحہ 428 اور تفسیر ابن عطیہ میں ارشاد فرمایا ”قال ابن

مسعود والحسن: ہی إشارة إلى الوشم وما جرى مجراه من التصنع للحسن“ ترجمہ: ابن مسعود اور حسن رضی اللہ عنہما نے

ارشاد فرمایا: یہ گودنے کی طرف اشارہ ہے اور جو اس کے قائم مقام حسن حاصل کرنے کے لئے کیا جاتا ہے۔ (تفسیر ابن عطیہ، جلد 2، صفحہ 114، دارالکتب العلمیہ، بیروت)

صحیح بخاری میں عبد اللہ بن مسعود رضی اللہ تعالیٰ عنہ سے روایت ہے، نبی پاک صلی اللہ تعالیٰ علیہ وسلم نے ارشاد فرمایا ”لعن اللہ الواشمات والمستوشمات والمتنمصات والمتفلجات للحسن المغيرات خلق اللہ“ ترجمہ: اللہ تعالیٰ کھال گودنے اور گدوانے والی، ابرو کے بال اکھاڑنے والی، خوبصورتی کے لئے دانتوں میں مصنوعی فاصلہ بنانے والی اور بناوٹ خداوند میں ردوبدل کرنے والی عورتوں پر لعنت فرماتا ہے۔ (صحیح البخاری، کتاب اللباس، جلد 2، صفحہ 404، مطبوعہ لاہور)

علامہ بدرالدین عینی رحمۃ اللہ علیہ عمدۃ القاری میں اس حدیث کے الفاظ (الواشمات) کے تحت ارشاد فرماتے ہیں: ”وہو غرز ابرۃ أو مسلة ونحوهما فی ظہر الکف أو المعصم أو الشفة وغير ذلك من بدن المرأة حتی یسبل منه الدم ثم یحشی ذلك الموضوع بحل أو نورة۔۔۔۔۔ وسواء فی هذا کله الرجل والمرأة۔ ملتقطاً“ یعنی سوئی وغیرہ کو ہتھیلی یا کلانی کی پشت یا ہونٹ وغیرہ عورت کے بدن کے کسی حصہ پر گاڑنا حتیٰ کہ اس سے خون بہنا شروع ہو جائے پھر اس جگہ کو سرمہ یا نورہ وغیرہ کے ذریعے بھر دیا جائے۔۔۔۔۔ اور ان تمام باتوں میں مرد و عورت برابر ہیں۔ (عمدۃ القاری شرح صحیح بخاری، کتاب التفسیر القرآن، جلد 19، صفحہ 225، دار احیاء التراث العربی، بیروت)

بلا اجازت شرعی انسان کا خود اپنے آپ کو تکلیف و ایذاء دینا بھی گناہ ہے، چنانچہ علامہ قسطلانی رحمۃ اللہ علیہ ارشاد الساری لشرح البخاری میں فرماتے ہیں: ”أن جنایة الإنسان علی نفسه کجنایته علی غیره فی الإثم لأن نفسه لیست له ملکاً مطلقاً بل لله فلا یتصرف فیها إلا فیما أذن فیہ“ ترجمہ: بے شک انسان کی اپنے نفس پر زیادتی گناہ ہے جیسا کہ دوسرے پر زیادتی گناہ ہے کیونکہ انسان اپنے نفس کا مطلقاً مالک نہیں ہے بلکہ یہ اللہ تعالیٰ کی ملکیت ہے پس اس میں وہی تصرف جائز ہے جس کی اجازت دی گئی ہے۔ (ارشاد الساری لشرح صحیح البخاری، ج 14، ص 72، دار الفکر، بیروت)

بلا وجہ شرعی جاندار کی تصویر بنانا و بنوانا یہ بھی حرام ہے۔ جیسا کہ بخاری شریف میں ہے: ”قال: سمعت النبی صلی اللہ علیہ وسلم یقول: «إن أشد الناس عذاباً عند اللہ یوم القیامة المصورون»“ ترجمہ: حضرت عبد اللہ رضی اللہ تعالیٰ عنہ نے فرمایا: میں نے نبی کریم صلی اللہ تعالیٰ علیہ وآلہ وسلم کو فرماتے ہوئے سنا: بے شک قیامت کے دن اللہ کے نزدیک سب سے زیادہ عذاب والے وہ ہیں جو تصویر بنانے والے ہیں۔ (صحیح البخاری، باب عذاب المصورین یوم القیامة، ج 7، ص 167، دار طوق النجاة)

علامہ علی بن سلطان القاری رحمۃ اللہ علیہ مرقاة میں فرماتے ہیں: ”وإنما نہی عنه لأنه من فعل الفساق والجهال، ولأنه تغییر خلق اللہ۔۔۔۔۔ وفي تعلیق الفراء أنه یزال الوشم بالعلاج، فإن لم یمكن إلا بالجراح لا یجرح ولا یثم علیہ بعد التوبة۔ ملتقطاً“ ترجمہ: اور بیشک نبی اکرم صلی اللہ تعالیٰ علیہ وآلہ وسلم نے گودنے اور گدوانے سے منع فرمایا کیونکہ یہ فساق و جہال کا کام ہے۔ اور کیونکہ یہ اللہ تعالیٰ کی پیدا کردہ چیزوں میں تبدیلی کرنا ہے۔ اور فراء کی تعلیق میں ہے کہ گودنے کو علاج کے ساتھ زائل کیا جائے پھر اگر زخم لگائے بغیر

اس کا علاج ممکن نہ ہو تو زخم نہ لگایا جائے اور توبہ کے بعد کوئی گناہ نہیں ہے۔ (مرقاۃ المفاتیح شرح مشکوٰۃ المصابیح، جلد 5، صفحہ

1895، مطبوعہ بیروت)

علامہ شامی رحمۃ اللہ علیہ ردالمحتار میں فرماتے ہیں: ”وقد صرح به في الفنية فقال: ولو اتخذ في يده وشمالا يلزمه السلخ“ ترجمہ: قسبہ

میں اس کی تصریح ہے کہ اگر کسی نے اپنے ہاتھ پر گودائی کی تو اسے اکھیرنا لازمی نہیں۔ (ردالمحتار، کتاب الطہارۃ، باب الانجاس، جلد 1،

صفحہ 591، مطبوعہ کوئٹہ)

اعلیٰ حضرت امام احمد رضا خان رحمۃ اللہ علیہ فتاویٰ رضویہ میں فرماتے ہیں: ”یہ غالباً خون نکال کر اسے روک کر کیا جاتا ہے جیسے نیل گدوانا، اگر یہی صورت ہو تو اس کے ناجائز ہونے میں کلام نہیں اور جبکہ اس کا ازالہ ناممکن ہے تو سوا توبہ و استغفار کے کیا علاج ہے مولیٰ

تعالیٰ عزوجل توبہ قبول فرماتا ہے۔“ (فتاویٰ رضویہ، جلد 23، صفحہ 387، رضا فاؤنڈیشن لاہور)

ٹیٹو کے بارے میں علامہ شامی رحمۃ اللہ علیہ ردالمحتار میں فرماتے ہیں: ”تقول: إن مات داخل في اللحم لا يؤمر بغسله كمالو

تشریبت النجاسة في يده مثلاً، وما على سطح الجلد مثل الحناء والصبغ“ ترجمہ: ہم کہتے ہیں کہ جو چیز گوشت میں داخل ہوگی،

اس کو دھونے کا حکم نہیں دیا جائے گا جیسا کہ اگر نجاست مثلاً ہاتھ میں سرایت کر جائے اور جو چیز جلد کے اوپر ہے تو وہ مہندی اور رنگ

کی مثل ہے۔ (ردالمحتار، کتاب الطہارۃ، باب الانجاس، جلد 1، صفحہ 591، مطبوعہ کوئٹہ)

اسی میں ہے ”فالمراد بذي الجرم ماتت شاهد بالبصر ذاته لا اثره“ ترجمہ: پس جرم والی چیز سے مراد وہ ہے جس کی ذات کا آنکھ سے

مشاہدہ کیا جاسکے نہ کہ اس کے اثر کا۔ (ردالمحتار، جلد 1، صفحہ 318، دارالفکر، بیروت)

اعلیٰ حضرت امام احمد رضا خان علیہ الرحمۃ ”جد الممتار“ میں ارشاد فرماتے ہیں: ”اقول: بل هو مفاد المتن، لأن الحقيقة في الحناء هو

الجرم، ولأن منع مجرد اللون لا يذهب اليه وهم“ ترجمہ: میں کہتا ہوں: متن میں حناء سے خود جرم ہی مراد مفاد ہے کیونکہ مہندی میں

وضو کے حوالہ سے کلام مہندی کے جرم کے بارے میں ہی ہے اس لئے کہ محض مہندی کے رنگ کے مانع وضو ہونے کی طرف تو وہم

بھی نہیں جاتا۔ (جد الممتار، جلد 1، صفحہ 223، مکتبۃ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مولانا محمد آصف عطاری مدنی

مصدق: مفتی محمد ہاشم خان عطاری

فتویٰ نمبر: JTL-620

تاریخ اجراء: 01 ربیع الآخر 1444ھ / 28 اکتوبر 2022ء



## *Dar-ul-Ifta Ahlesunnat (Dawat-e-Islami)*



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)